

कारिकावलि

<https://sa.wikisource.org/s/1g9p>

न्यायसिद्धान्तमुक्तावली चूडामणीकृतविधुर्वलयीकृतवासुकिः। भवो भवतु भव्याय लीलाताण्डवपण्डितः॥ 1॥
निजनिर्मितकारिकावलीमतिसङ्क्षिप्तचिरन्तनोक्तिभिः। विशदीकरवाणि कौतुकान्ननु राजीवदयावशंवदः॥ 2 ॥ सद्रव्या गुणगुम्फिता सुकृतिनां
सत्कर्मणां जापिका सत्सामान्यविशेषनित्यमिलिताऽभावप्रकर्षोज्ज्वला। विष्णोर्वक्षसि विश्वनाथकृतिना सिद्धान्तमुक्तावली विन्यस्ता मनसो
मुदं वितनुतां सद्युक्तिरेषा चिरम्॥ 3 ॥

नूतनजलधररुचये गोपवधूटीदुकूलचौराय। (तस्मै कृष्णाय नमः संसारमहीरुहस्य बीजाय॥) तस्मै कृष्णाय नमः संसारमहीरुहस्य बीजाय॥ 1
॥ द्रव्यं गुणस्तथा कर्म सामान्यं सविशेषकम्। समवायस्तथाऽभावः पदार्थाः सप्त कीर्तिताः॥ 2 ॥ क्षित्यप्तेजोमरुद्योमकालदिग्देहिना मनः।
द्रव्याणि, अथ गुणा रूप रसा गन्धस्ततः परम् ॥ 3 ॥ ॥इति गुणविभागग्रन्थः॥ स्पर्शः सङ्ख्या परिमितिः पृथक्त्वं च ततः परम्। संयोगश्च
विभागश्च परत्वं चाऽपरत्वकम् ॥4॥ बुद्धिः सुखं दुःखमिच्छा द्वेषो यत्नो गुरुत्वकम्। द्रवत्वं स्नेह-संस्कारावदृष्टं शब्द एव च ॥5॥ उत्क्षेपणं
ततोऽपक्षेपणमाकुञ्चनं तथा। प्रसारणं च गमनं कर्माप्येतानि पञ्च च ॥6॥ भ्रमणं रेचनं स्यन्दनोऽध्वज्ज्वलनमेव च। तिश्यगगमनमप्यत्र
गमनादेव लभ्यते ॥7॥ सामान्यं द्विविधं प्रोक्तं परं चाऽपरमेव च। द्रव्यादित्रिकवृत्तिस्तु सप्ता परतयोच्यते॥8॥ परभिन्ना तु या जातिः
सैवाऽपरतयोच्यते। द्रव्यत्वादिकजातिस्तु परापरतयोच्यते ॥ 9 ॥ व्यापकत्वात् पराऽपि स्याद् व्याप्यत्वादपराऽपि च। अन्त्यो
नित्यद्रव्यवृत्तिर्विशेषः परिकीर्तितः॥ 10 ॥ घटादीनां कपालादौ द्रव्येषु गुणकर्मणोः। तेषु जातेश्च सम्बन्धः समवायः प्रकीर्तितः॥11॥ अभावस्तु
द्विधा संसर्गान्योन्याभावभेदतः। प्रागभावस्तथा ध्वंसोऽप्यत्यन्ताभाव एव च ॥ 12 ॥ एवं त्रैविध्यमापन्नः संसर्गाभाव इष्यते। सप्तानामपि
साधर्म्यं ज्ञेयत्वादिकमुच्यते ॥ 13 ॥ द्रव्यादयः पञ्च भावा अनेके समवायिनः। सप्तावन्तस्त्रयस्त्वाद्या गुणादिनिर्गुणक्रियः ॥ 14 ॥ इति
गुणादिषट्पदार्थसाधर्म्यकथनम्॥ सामान्यपरिहीनास्तु सर्वे जात्यादयो मताः। पारिमाण्डल्यभिन्नानां कारणत्वमुदाहृतम् ॥ 15 ॥ ॥इति
पारिमाण्डल्यभिन्नपदार्थसाधर्म्यकथनम्॥ अन्यथासिद्धिशून्यस्य नियता पूर्ववर्तिता। कारणत्वं भवेत्तस्य त्रैविध्यं परिकीर्तितम् ॥ 16 ॥
समवायिकारणत्वं ज्ञेयमथाऽप्यसमवायिहेतुत्वम्। एवं न्यायनयज्ञैस्तृतीयमुक्तं निमित्तहेतुत्वम् ॥ 17 ॥ यत्समवेतं कार्यं भवति ज्ञेयं तु
समवायिजनकं तत्। तत्राऽसन्नं जनकं द्वितीयमाभ्यां परं तृतीयं स्यात् ॥ 18 ॥ येन सह पूर्वभावः, कारणमादाय वा यस्य। अन्यं प्रति पूर्वत्वे
जाते यत्पूर्वभावविज्ञानम् ॥ 19 ॥ जनकं प्रति पूर्ववृत्तितामपरिज्ञाय न यस्य गृह्यते। अतिरिक्तमथाऽपि यद्भवेन्नियतावश्यकपूर्वभाविनः ॥ 20
॥ एते पञ्चाऽन्यथासिद्धा दण्डत्वादिकमादिमम्। घटादौ दण्डरूपादि द्वितीयमपि दर्शितम् ॥ 21 ॥ तृतीयं तु भवेद्योम कुलालजनकोऽपरः।
पञ्चमो रासभादिः स्यादेतेष्ववश्यकस्त्वसौ ॥ 22 ॥ समवायिकारणत्वं द्रव्यस्यैवेति विज्ञेयम्। गुणकर्ममात्रवृत्ति
ज्ञेयमथाऽप्यसमवायिहेतुत्वम् ॥ 23 ॥ अन्यत्र नित्यद्रव्येभ्य आश्रितत्वमिहोच्यते। क्षित्यादीनां नवानां तु द्रव्यत्वं गुणयोगिता ॥ 24 ॥
क्षितिर्जलं तथा तेजः पवनो मन एव च। परापरत्वमूर्तत्वं क्रियावेगाश्रया अमी ॥ 25 ॥ कालखात्मदिशां सर्वगतत्वं परमं महत्। क्षित्यादि पञ्च
भूतानि चत्वारि स्पर्शवन्ति हि ॥ 26 ॥ द्रव्यारम्भश्चतुर्षु स्यादथाऽऽकाशशरीरिणाम्। अव्याप्यवृत्तिक्षणिको विशेषगुण इष्यते ॥ 27 ॥ रूप-
द्रवत्व-प्रत्यक्ष-योगिनः प्रथमास्त्रयः। गुरुणी द्वे रसवती द्वयोर्नैमित्तिको द्रवः॥ 28 ॥ ॥ इति वैधर्म्यनिरूपणम्॥ आत्मानो भूतवर्गाश्च
विशेषगुणयोगिनः। यदुक्तं यस्य साधर्म्यं वैधर्म्यमितरस्य तत्॥ 29 ॥ स्पर्शादयोऽष्टौ वेगाख्यः संस्कारो मरुतो गुणाः। स्पर्शाद्यष्टौ रूपवेगौ द्रवत्वं
तेजसो गुणाः ॥ 30॥ स्पर्शादयोऽष्टौ वेगाश्च गुरुत्वं च द्रवत्वकम्। रूपं रसस्तथा स्नेहो वारिष्येते चतुर्दश॥ 31॥ स्नेहहीना गन्धयुताः क्षितावेते
चतुर्दश। बुद्धवादिषट्कं सङ्ख्यादिपञ्चकं भावना तथा ॥ 32 ॥ धर्माधर्मौ गुणा एते आत्मनः स्युश्चतुर्दश। सङ्ख्यादिपञ्चकं कालदिशोः शब्दश्च
ते च खे। ॥ 33॥ सङ्ख्यादिपञ्चकं बुद्धिरिच्छा यत्नोऽपि चेश्वरे। परापरत्वे सङ्ख्याद्याः पञ्च वेगश्च मानसे ॥ 34 ॥ तत्र क्षितिर्गन्धहेतुः
नानारूपवती मता। षड्विधस्तु रसस्तत्र गन्धस्तु द्विविधो मतः॥ 35॥ स्पर्शस्तस्यास्तु विज्ञेयो ह्यनुष्णाशीतपाकजः। नित्याऽनित्या च सा द्वेधा
नित्या स्यादणुलक्षणा॥ 36 ॥ अनित्या तु तदन्या स्यात् सैवाऽवयवयोगिनी। अणुलक्षणा-परमाणुरूपा पृथिवी नित्या ॥36॥ अनित्या तु
तदन्या स्याद् सैवावयवयोगिनि सा च त्रिधा भवेद्देहमिन्द्रियं विषयस्तथा॥ 37॥ योनिजादिर्भवेद्देह इन्द्रियं घ्राणलक्षणा। विषयो द्रव्यणुकादिश्च
ब्रह्माण्डान्त उदाहृतः॥ 38॥ वर्णः शुक्लो रस-स्पर्शो जले मधुर-शीतलौ। स्नेहस्तत्र द्रवत्वं तु सांसिद्धिकमुदाहृतम् ॥ 39॥ नित्यतादि प्रथमवत्,
किन्तु देहमयोनिजम्। इन्द्रियं रसनं सिन्धुहिमादिर्विषयो मतः ॥40॥ उष्णस्पर्शस्तेजसस्तु स्याद्रूपं शुक्लभास्करम्। नैमित्तिकं द्रवत्वं तु
नित्यतादि च पूर्ववत्॥ 41॥ इन्द्रियं नयनं वह्निः स्वर्णादिर्विषयो मतः। अपाकजोऽनुष्णाशीतस्पर्शस्तु पवने मतः ॥ 42॥ तिर्यग्गमनवानेष
ज्ञेयः स्पर्शादिलिङ्गकः। पूर्ववन्नित्यत्यतायुक्तं देहव्यापि त्वगिन्द्रियम्॥ 43॥ प्राणादिस्तु महावायुपर्यन्तो विषयो मतः। आकाशस्य तु विज्ञेयः
शब्दो वैशेषिको गुणः॥ 44॥ इन्द्रियन्तु भवेच्छ्रोत्रमेकः सन्नप्युपाधितः। जन्यानां जनकः कालः जगतामाश्रयो मतः॥ 45 ॥ परापरत्वधीहेतुः,
क्षणादिः स्यादुपाधितिः। दूरान्तिकादिधीहेतुरेका नित्या दिगुच्यते॥ 46 ॥ उपाधिभेदादेकाऽपि प्राच्यादिव्यपदेशभाक् आत्मेन्द्रियाद्यधिष्ठाता
करणं हि सकर्तृकम् ॥47॥ शरीरस्य न चैतन्यं मृतेषु व्यभिचारतः। तथात्वं चेदिन्द्रियाणामुपघाते कथं स्मृतिः ॥ 48 ॥ मनोऽपि न तथा,
जानाद्यनध्यक्षं तदा भवेत्। धर्माधर्माश्रयोऽध्यक्षो विशेषगुणयोगतः॥49॥ प्रवृत्त्याद्यनुमेयोऽयं रथगत्येव सारथिः। अहङ्कारस्याऽऽश्रयोऽयं
मनोमात्रस्य गोचरः॥50॥ विभुर्बुद्ध्यादिगुणवान् बुद्धिस्तु द्विविधा मता॥ अनुभूतिः स्मृतिश्च स्यात् अनुभूतिश्चतुर्विधा॥51॥

प्रत्यक्षमप्यनुमितिस्तथोपमितिशब्दजे। घ्राणजादिप्रभेदेन प्रत्यक्षं षड्विधं मतम्॥ 52॥ घ्राणस्य गोचरो गन्धो गन्धत्वादिरपि स्मृतः। तथा रसो रसजायाः तथा शब्दोऽपि च श्रुतेः॥53॥ उद्भूतरूपं नयनस्य गोचरो द्रव्याणि तद्वन्ति पृथक्त्वसङ्ख्ये विभागसंयोगपरापरत्वस्नेहद्रवत्वं परिमाणयुक्तम् ॥54॥ क्रियां जातिं योग्यवृत्तिं समवायं च तादृशम्। गृह्णाति चक्षुःसम्बन्धादालोकोद्भूतरूपयोः॥55॥ उद्भूतस्पर्शवत् द्रव्यं गोचरः सोऽपि च त्वचः। रूपान्यच्चक्षुषो योग्यं रूपमत्राऽपि कारणम्॥56॥ ज्ञानं यन्निर्विकल्पाख्यं तदतीन्द्रियमिष्यते। महत्त्वं षड्विधे हेतुः, इन्द्रियं करणं मतम्॥58॥ विषयेन्द्रियसम्बन्धो व्यापारः सोऽपि षड्विधः। द्रव्यग्रहस्तु संयोगात् संयुक्तसमवायतः॥59॥ द्रव्येषु समवेतानां तथा तत्समवायतः। तत्राऽपि समवेतानां शब्दस्य समवायतः॥60॥ तद्वृत्तीनां समवेतसमवायेन तु ग्रहः। प्रत्यक्षं समवायस्य विशेषणतया भवेत्॥ 61 ॥ विशेषणतया तद्वदभावानां ग्रहो भवेत्। यदि स्यादुपलभ्येतेत्येवं यत्र प्रसज्यते॥62॥ अलौकिकस्तु व्यापारस्त्रिविधः परिकीर्तितः। सामान्यलक्षणो ज्ञानलक्षणो योगजस्तथा॥63॥ आसतिराश्रयाणां तु सामान्यज्ञानमिष्यते। तदिन्द्रियजतद्धर्मबोधसामग्र्यपेक्ष्यते॥ 64॥ विषयी यस्य तस्यैव व्यापारो ज्ञानलक्षणः। योगजो द्विविधः प्रोक्तो युक्तयुज्ज्ञानभेदतः॥65॥ युक्तस्य सर्वदा भानं, चिन्तासहकृतोऽपरः। अथानुमानखण्ड व्यापारस्तु परामर्शः करणं व्याप्तिर्भावेत्॥ 66॥ अनुमायां जायमानं लिङ्गं तु करणं न हि। अनागतादिलिङ्गेन न स्यादनुमितिस्तदा॥67॥ व्याप्यस्य पक्षवृत्तित्वधीः परामर्श उच्यते॥ व्याप्तिः साध्यवदन्यस्मिन्नसम्बन्ध उदाहृतः॥68॥ अथवा हेतुमन्निष्ठविरहाप्रतियोगिना। साध्येन हेतोरैकाधिकरण्यं व्याप्तिरुच्यते॥69॥ सिषाधयिषया शून्या सिद्धिर्यत्र न तिष्ठति। स पक्षस्तत्र वृत्तित्वज्ञानादनुमितिर्भावेत्॥70॥ अनैकान्तो विरुद्धाऽप्यसिद्धः प्रतिपक्षितः। कालात्ययापदिष्टं हेत्वाभासास्तु पञ्चधा॥71॥ ॥ इति हेत्वाभाससामान्यनिरूपणम् ॥ आद्यः साधारणस्तु स्यादसाधारणकोऽपरः। तथैवाऽनुपसंहारी त्रिधाऽनैकान्तिको भवेत्॥72॥ यः सपक्षे विपक्षे च भवेत्साधारणस्तु सः। यस्तूभयस्माद्व्यावृत्तः सत्त्वसाधारणो मतः॥73॥ तथैवाऽनुपसंहारी केवलान्वयिपक्षकः। यः साध्यवति नैवाऽस्ति स विरुद्ध उदाहृतः॥74॥ आश्रयासिद्धिराद्या स्यात्, स्वरूपासिद्धिरप्यथ। व्याप्यत्वासिद्धिरपरा स्यादसिद्धिरतस्त्रिधा॥75॥ पक्षासिद्धिर्यत्र पक्षो भवेन्मणिमयो गिरिः। ह्रदो द्रव्यं धूमवत्त्वादत्राऽसिद्धिरथाऽपरा॥76॥ व्याप्यत्वासिद्धिरपरा नीलधूमादिके भवेत्। विरुद्धयोः परामर्श हेत्वोः सत्प्रतिपक्षता॥77॥ ॥ इति सत्प्रतिपक्षनिरूपणम्॥ साध्यशून्यो यत्र पक्षस्त्वसौ बाध उदाहृतः। उत्पत्तिकालीनघटे गन्धादियत्र साध्यते॥78॥ अथ उत्पत्तिखण्डम्। ग्रामीणस्य प्रथमतः पश्यतो गवयादिकम्। सादृश्यधीर्गवादीनां या स्यात् सा करणं मतम्॥79॥ वाक्यार्थस्याऽतिदेशस्य स्मृतिव्यापार उच्यते। गवयादिपदानां तु शक्तिधीरुपमाफलम्॥80॥ ॥इति बाधनिरूपणम्॥

शब्दखण्डः[सम्पाद्यताम्] पदज्ञानं करणं तु द्वारं तत्र पदार्थधीः। शब्दबोधः फलं तत्र शक्तिधीः सहकारिणी॥81॥ लक्षणा शक्यसम्बन्धः तात्पर्यानुपपत्तितः। आसतिर्योग्यताकाङ्क्षातात्पर्यज्ञानमिष्यते॥82॥ कारणं सन्निधानं तु पदस्याऽसतिरुच्यते। पदार्थं तत्र तद्वत्ता योग्यता परिकीर्तिता॥83॥ सह तात्पर्यग्रहे तु तेन सहाऽन्वयबोधः स्यादेव ॥

आकाङ्क्षा वकुरिच्छा तु तात्पर्यं परिकीर्तितम्॥84॥

साक्षात्कारे सुखादीनां करणं मन उच्यते। अयौगपद्याज्ज्ञानानां तस्याणुत्वमिहोच्यते ॥ 85॥ अथ द्रव्याश्रिता ज्ञेया निर्गुणा निष्क्रिया गुणाः। रूपं रसः स्पर्शगन्धौ परत्वमपरत्वकम्॥86॥

द्रवो गुरुत्वं स्नेहश्च वेगो मूर्तगुणा अमी।

धर्माधर्मौ भावना च शब्दो बुद्ध्यादयोऽपि च॥87॥ एतेऽमूर्तगुणाः सर्वे विद्वद्भिः परिकीर्तिताः। सङ्ख्यादयो विभागान्ता उभयेषां गुणा मताः॥ 88॥ संयोगश्च विभागश्च सङ्ख्या द्वित्वादिकास्तथा।

द्विपृथक्त्वादयस्तद्वदेतेऽनेकाश्रिता गुणाः॥89॥

अतः शेषगुणाः सर्वे मता एकैकवृत्तयः। बुद्ध्यादिषट्कं स्पर्शान्तः स्नेहः सांसिद्धिको द्रवः॥90॥ अदृष्टभावनाशब्दा अमी वैशेषिका गुणाः। सङ्ख्यादिरत्वान्तो द्रवोऽसांसिद्धिकस्तथा॥91॥ गुरुत्ववेगौ सामान्यगुणा एते प्रकीर्तिताः। सङ्ख्यादिरपरत्वान्तो द्रवत्वं स्नेह एव च॥92॥ द्वीन्द्रियग्राह्या अथ स्पर्शान्तशब्दकाः। बाह्यैकैकेन्द्रियग्राह्याः गुरुत्वाददृष्टभावनाः॥ 93॥ अतीन्द्रीया विभूनां तु ये स्युर्वैशेषिका गुणाः। अकारणगुणोत्पन्ना एते तु परिकीर्तिताः॥94॥ अपाकजास्तु स्पर्शान्ता द्रवत्वं च तथाविधम्। स्नेहवेगगुरुत्वैकपृथक्त्वपरिमाणकम्॥95॥

स्थितिस्थापक इत्येते स्युः कारणगुणोद्भवाः।

संयोगश्च विभागश्च वेगश्चैते तु कर्मजाः॥96॥ स्पर्शान्तपरिमाणैकपृथक्त्वस्नेहशब्दके। भवेदसमवायित्वं, अथ वैशेषिके गुणे॥97॥ आत्मनः स्यान्निमित्तत्वं, उष्णास्पर्शगुरुत्वयोः। वेगोऽपि च द्रवत्वे च संयोगादिद्वये तथा॥98॥ द्विधैव कारणत्वं स्यात्, अथ प्रादेशिको भवेत्। वैशेषिको विभुगुणः संयोगादिद्वयं तथा॥99॥ चक्षुर्ग्राह्यं भवेद्रूपं द्रव्यादेरुपलम्भकम्। चक्षुषः सहकारि स्यात्, शुक्लादिकमनेकधा॥100॥ जलादिपरमाणौ तन्नित्यमन्यत् सहेतुकम्। रसस्तु रसनाग्राह्यो मधुरादिरनेकधा॥101॥ सहकारी रसजाया नित्यतादि च पूर्ववत्।

घ्राणग्राह्यो भवेद्गन्धो घ्राणस्यैवोपकारकः॥१०२॥

सौरभं चाऽसौरभं च स द्वेधा परिकीर्तितः। स्पर्शस्त्वगिन्द्रियग्राह्यस्त्वचः स्यादुपकारकः॥१०३॥

अनुष्णाशीतोशीताष्णभेदात् स त्रिविधो मतः।
काठिन्यादि क्षितावेव नित्यतादि च पूर्ववत्॥१०४॥

एतेषां पाकजत्वं तु क्षितौ नान्यत्र कुत्रचित्। तत्रापि परमाणौ स्यात् पाको वैशेषिके नये॥१०५॥ नैयायिकानां तु नये द्रव्यणुकादावपीष्यते गणनाव्यवहारासाधारणं कारणं सङ्ख्येत्यर्थः॥१०६॥ नित्येषु नित्यमेकत्वमनित्येऽनित्यमिष्यते। द्वित्वादयः परार्धान्ता अपेक्षाबुद्धिजा मताः॥१०७॥ अनेकाश्रयपर्यासा एते तु परिकीर्तितः। अपेक्षाबुद्धिनाशाच्च नाशस्तेषां निरूपितः॥१०८॥ अनेकैकत्वबुद्धिर्या साऽपेक्षाबुद्धिरिष्यते। परिमाणं भवेन्मानव्यवहारस्य कारणम्॥१०९॥ अणु दीर्घं महद्ह्रस्वमिति तद्भेद ईरितः अनित्ये तदनित्यं स्यान्नित्ये नित्यमुदाहृतम्॥११०॥

सङ्ख्यातः परिमाणाच्च प्रचयादपि जायते।

अनित्यं, द्रव्यणुकादौ तु संख्याजन्यमुदाहृतम्॥१११॥ परिमाणं घटादौ तु परिमाणजमुच्यते। प्रचयः शिथिलाख्यो यः संयोगस्तेन जन्यते॥११२॥ परिणामं तूलकादौ नाशस्त्वाश्रयनाशतः संख्यावत् पृथक्त्वं स्यात् पृथक्प्रत्ययकारणम्॥११३॥

अन्योन्याभावतो नाऽस्य चरितार्थत्वमिष्यते।
अस्मात् पृथगिदं नेति प्रतीतिर्हि विलक्षणा॥११४॥

अप्राप्तयोस्तु या प्राप्तिः सैव संयोग ईरितः। कीर्तितस्त्रिविधस्त्वेष आद्योऽन्यतरकर्मजः॥११५॥ तथोभयस्पन्दजन्यो भवेत् संयोगजोऽपरः। आदिमः श्येनशैलादिमयोगः परिकीर्तितः॥११६॥ मेषयोः सन्निपातो यः स द्वितीय उदाहृतः। कपालतरुसंयोगात् संयोगस्तरुकुम्भयोः॥११७॥ तृतीयः स्यात् कर्मजोऽपि द्विधैव परिकीर्तितः। अभिघातो नोदनं च शब्दहेतुरिहादिमः॥११८॥ शब्दाहेतुर्द्वितीयः स्यात् विभागोऽपि त्रिधा भवेत्। एककर्मोद्भवस्त्वाद्यो द्वयकर्मोद्भवोऽपरः॥११९॥

विभागजस्तृतीयः स्यात् तृतीयोऽपि द्विधा भवेत्।

हेतुमात्रविभागोत्थो हेत्वहेतुविभागजः॥१२०॥ परत्वं चाऽपरत्वं च द्विविधं परिकीर्तितम्। दैशिकं कालिकं चाऽपि मूर्त एव तु दैशिकम्॥१२१॥ परत्वं मूर्तसंयोगभूयस्त्वज्ञानतो भवेत्। अपरत्वं तदल्पत्वबुद्धितः स्यादितरीरितम्॥१२२॥ तयोरसमवायी तु दिक्संयोगस्तदाश्रये। दिवाकरपरिस्पन्दभूयस्त्वज्ञानतो भवेत्॥१२३॥ परत्वमपरत्वं तु तदीयाल्पत्वबुद्धितः। अत्र त्वसमवायी स्यात् संयोगः कालपिण्डयोः॥१२४॥ अपेक्षाबुद्धिनाशेन नाशस्तेषां निरूपितः। बुद्धेः प्रपञ्चः प्रागेव प्रायशो विनिरूपितः॥१२५॥

अथाऽवशिष्टोऽप्यपरः प्रकारः परिदश्यते।
अप्रमा च प्रमा चेति ज्ञानं द्विविधमिष्यते॥१२६॥

तच्छून्ये तन्मतिर्या स्यादप्रमा सा निरूपिता। तत्प्रपञ्चो विपर्यासः संशयोऽपि प्रकीर्तितः॥१२७॥

आद्यो देहेश्वात्मबुद्धिः शङ्खादौ पीततामतिः।
भवेन्निश्चयरूपा या संशयोऽथ प्रदश्यते॥१२८॥
किंस्विन्नरो वा स्थाणुर्वेत्यादिबुद्धिस्तु संशयः।

तदभावाप्रकारा धीस्तत्प्रकारा तु निश्चयः॥१२९॥ स संशयो मतिर्या स्यादेकत्राऽभावभावयोः। साधारणादिधर्मस्य ज्ञानं संशयकारणम्॥१३०॥

दोषोऽप्रमाया जनकः प्रमायास्तु गुणो भवेत्।

पित्तदूरत्वादिरूपो दोषो नानाविधो मतः॥१३१॥ प्रत्यक्षे तु विशेष्येण विशेषणवता समम्। सन्निकर्षो गुणस्तु स्यात्, अथ त्वनुमितौ पुनः॥१३२॥

पक्षे साध्यविशिष्टे तु परामर्शो गुणो भवेत्।

शक्ये सादृश्यबुद्धिस्तु भवेदुपमितौ गुणः॥133॥ शाब्दबोधे योग्यतायास्तात्पर्यस्याऽथवा प्रमा। गुणः स्यात्, भ्रमभिन्नं तु ज्ञानमत्रोच्यते प्रमा॥ 134॥

अथवा तत्प्रकारं यज्ज्ञानं तद्विशेष्यकम्।

तत्प्रमा, न प्रमा नाऽपि भ्रमः स्यान्निर्विकल्पकम्॥135॥ प्रकारतादिशून्यं हि सम्बन्धानवगाहि तत्। प्रमात्वं न स्वतो ग्राह्यं संशयानुपपत्तितः॥ 136॥ इत्यन्यथाख्यातिवादः॥ व्यभिचारस्याग्रहोऽपि सहचारग्रहस्तथा। हेतुव्याप्तिग्रहे, तर्कः क्वचिच्छङ्कानिवर्तकः॥137॥ साध्यस्य व्यापको यस्तु हेतोरव्यापकस्तथा। स उपाधिर्भवेत् तस्य निष्कर्षोऽयं प्रदश्यते॥138॥ सर्वे साध्यसमानाधिकरणाः स्युरुपाधयः। हेतोरेकाश्रये येषां स्वसाध्यव्यभिचारिता॥139॥ व्यभिचारस्यानुमानमुपाधेस्तु प्रयोजनम्। शब्दोपमानयोर्नैव पृथक्प्रामाण्यमिष्यते॥140॥ अनुमानगतार्थत्वादिति वैशेषिकं मतम्। तन्न सम्यग्विना व्याप्तिबोधं शाब्दादिबोधतः॥141॥ इति शब्दोपमानयोः पृथक्प्रामाण्यनिरूपणम्॥ त्रैविध्यमनुमानस्य केवलान्वयिभेदतः। द्वैविध्यं तु भवेद् व्याप्तेरन्वयव्यतिरेकतः॥142॥ इत्यनुमानत्रैविध्यनिरूपणम्॥ अन्वयव्याप्तिरुक्तैव व्यतिरेकादिहोच्यतं। साध्याभावव्यापकत्वं हेत्वभावस्य यद्भवेत्॥143॥ अर्थापत्तिस्तु नैवेह प्रमाणान्तरमिष्यते। व्यतिरेकव्याप्तिबुद्ध्या चरितार्था हि सा यतः॥144॥ सुखं तु जगतामेव काम्यं धर्मेण जायते। अधर्मजन्यं दुःखं स्यात् प्रतिकूलं सचेतसाम्॥145॥ निर्दुःखत्वे सुखे चेच्छा तज्ज्ञानादेव जायते। इच्छा तु तदुपाये स्यादिष्टोपायत्वधीर्यदि॥146॥ चिकीर्षा कृतिसाध्यत्वप्रकारेच्छा तु या भवेत्। तद्वेतुः कृतिसाध्येष्टसाधनत्वमतिर्भवत्॥147॥ बलवद्विष्टहेतुत्वमतिः स्यात्प्रतिबन्धिका। तदहेतुत्वबुद्धेस्तु हेतुत्वं कस्यचिन्मते॥148॥ द्विष्टसाधनताबुद्धिर्भवेद् द्वेषस्य कारणम्। इति द्वेषनिरूपणम्॥

प्रवृत्तिश्च निवृत्तिश्च तथा जीवनकारणम्॥149॥

एवं प्रयत्नत्रैविध्यं तान्त्रिकैः परिकीर्तितम्। चिकीर्षाकृतिसाध्येष्टसाधनत्वमतिस्तथा॥150॥

उपादानस्य चाऽध्यक्षं प्रवृत्तौ जनकं भवेत्।
निवृत्तिस्तु भवेद् द्वेषाद् द्विष्टोपायत्वधीर्यदि॥151॥

यत्रो जीवनयोनिस्तु सर्वदाऽतीन्द्रियो भवेत्। शरीरे प्राणसञ्चारे कारणं तत् प्रकीर्तितम्॥152॥ अतीन्द्रियं गुरुत्वं स्यात् पृथिव्यादिद्वये तु तत्।

अनित्ये तदनित्यं स्यान्नित्ये नित्यमुदाहृतम्॥153॥
तदेवाऽसमवायि स्यात् पतनाख्ये तु कर्मणि।
सांसिद्धिकं द्रवत्वं स्यान्नैमित्तिकमथाऽपरम्॥154॥

सांसिद्धिकं तु सलिले द्वितीयं क्षितितेजसोः। परमाणौ जले नित्यमन्यत्राऽनित्यमिष्यते॥155॥

नैमित्तिकं वह्नियोगात् तपनीयघृतादिषु।

द्रवत्वं स्यन्दने हेतुनिमित्तं सङ्ग्रहे तु तत्॥156॥

स्नेहो जले स नित्योऽणावनित्योऽवयविन्यसौ।

तैलान्तरे तत्प्रकर्षाद् दहनस्याऽनुकूलता॥17॥ संस्कारभेदो वेगोऽथ स्थितिस्थापकभावने।

मूर्तमात्रे तु वेगः स्यात् कर्मजो वेगजः क्वचित्॥158॥

स्थितिस्थापकसंस्कारः क्षितौ केचिच्चतुष्टवपि।

अतीन्द्रियोऽसौ विज्ञेयः क्वचित् स्पन्देऽपि कारणम्॥159॥

भावनाख्यस्तु संस्कारो जीववृत्तिरतीन्द्रियः। उपेक्षानात्मकस्तस्य निश्चयः कारणं भवेत्॥160॥

स्मरणे प्रत्यभिज्ञायामप्यसौ हेतुरुच्यते।

॥इति संस्कारनिरूपणम्॥

धर्माधर्मावदृष्टं स्याद्, धर्मः स्वर्गादिकारणम्॥161॥

गङ्गास्नानादियागादिव्यापारः स तु कीर्तितः।

कर्मनाशाजलस्पर्शादिना नाशयस्त्वसौ मतः॥162॥

अधर्मो नरकादीनां हेतुर्निन्दितकर्मजः।

प्रायश्चित्तादिनाशयोऽसौ जीववृत्ती त्विमौ गुणौ॥163॥ इमौ तु वासनाजन्यौ ज्ञानादपि विनश्यतः। शब्दो ध्वनिश्च वर्णश्च मृदङ्गादिभवो ध्वनिः॥ 164॥ कण्ठसंयोगादिजन्या वर्णास्ते कादयो मताः। सर्वः शब्दो नभोवृत्तिः श्रोत्रोत्पन्नस्तु गृह्यते॥165॥ वीचीतरङ्गन्यायेन तदुत्पत्तिस्तु कीर्तिता। कदम्बगोलकन्यायादुत्पत्तिः कस्यचिन्मते॥166॥ उत्पन्नः को विनष्टः क इति बुद्धेरनित्यता। सोऽयं क इति बुद्धिस्तु साजात्यमवलम्बते॥167॥ तदेवौषधमित्यादौ सजातीयेऽपि दर्शनात्। तस्मादनित्या एवेति वर्णाः सर्वे मतं हि नः॥168॥ इति श्रीविश्वनाथपञ्चाननकृता कारिकावली समाप्ता। - चेतनारायाण लामिछाने